

07 04 2026 TUESDAY 12 40 PM

ஆகாஷ்வாணி
(Tune)
செய்திகள்

தலைப்புச் செய்திகள்

- 1) கேரளம், புதுச்சேரி, அஸ்ஸாமில் நாளை மறுநாள் நடைபெற உள்ள சட்டப்பேரவைத் தேர்தலுக்கான பிரச்சாரம் இன்று மாலையுடன் நிறைவடைகிறது.
- 2) சுகாதாரமான உலகத்தை உருவாக்க அயராது பாடுபடுவோம் என்று பிரதமர் திரு. நரேந்திர மோடி கூறியுள்ளார்.
- 3) இடம் பெயர்ந்த தொழிலாளர்களின் வசதிக்காக திறந்தெவளி சந்தையில் விற்பனை செய்யப்படும் 5 கிலோ எடையுள்ள சமையல் எரிவாயு சிலிண்டர் ஒதுக்கீட்டை மத்திய அரசு அதிகரித்துள்ளது.
- 4) ஈரான் ஏவுகணை தாக்குதலை முறியடித்ததாக சவுதி அரேபியா தெரிவித்துள்ளது.
- 5) ஆசிய கைப்பந்து சாம்பியன் போட்டியில் இந்தியா வெண்கலப் பதக்கம் வென்றது.

... இனி விரிவான செய்திகள்...

>>>>><<<<<

கேரளம், புதுச்சேரி, அஸ்ஸாமில் நாளை மறுநாள் நடைபெற உள்ள சட்டப்பேரவை தேர்தலுக்கான பிரச்சாரம் இன்று மாலையுடன் நிறைவடைகிறது.

பிஜேபி மூத்தத் தலைவரும், மத்திய அமைச்சருமான திரு. ஜே.பி. நட்டா, என்.ஆர். காங்கிரஸ்- பிஜேபி கூட்டணி வேட்பாளர்களுக்கு ஆதரவாக பிரச்சாரம் மேற்கொண்டார்.

தி.மு.க. இளைஞர் அணித் தலைவர் திரு. உதயநிதி ஸ்டாலின், விடுதலைச் சிறுத்தைகள் கட்சித் தலைவர் திரு. தொல் திருமாவளவன் உள்ளிட்டோர் தி.மு.க. தலைமையிலான மதச்சார்பற்ற முற்போக்கு கூட்டணி வேட்பாளர்களுக்கு ஆதரவாக பிரச்சாரம் செய்தனர்.

கேரளத்தில் 140 தொகுதிகளுக்கு நாளை மறுநாள் நடைபெறவுள்ள சட்டப்பேரவைத் தேர்தலில் 883 வேட்பாளர்கள் களத்தில் உள்ளர்.

காங்கிரஸ் வேட்பாளர்களுக்கு ஆதரவாக அக்கட்சியின் பொதுச்செயலாளர் திருமதி. பிரியங்கா காந்தி வயநாடு மற்றும் சுல்தான் பத்தேரி பகுதிகளில் இன்று பிரச்சாரம் மேற்கொள்கிறார்.

இடதுசாரி ஜனநாயக முன்னணி வேட்பாளர்களுக்கு ஆதரவாக மார்க்சிஸ்டு கம்யூனிஸ்டு கட்சியின் மூத்த தலைவர் திரு. பினராயி விஜயன் பிரச்சாரம் மேற்கொண்டார்.

தேசிய ஜனநாயக கூட்டணி வேட்பாளர்களுக்கு ஆதரவாக திரு. சுரேஷ் கோபி, குருவாயூர், புதுக்காடு உள்ளிட்ட பகுதிகளில் பிரச்சாரம் மேற்கொள்கிறார்.

அஸ்ஸாமில் பிஜேபி மூத்த தலைவர் திரு. அமித்ஷா பல்வேறு பகுதிகளில் பிரச்சாரம் மேற்கொண்டார். காங்கிரஸ் தலைவர் திரு. மல்லிகார்ஜூன் கர்கே, கட்சி வேட்பாளர்களுக்கு ஆதரவாக பிரச்சாரம் செய்தார்.

>>>>>><<<<<<

தமிழகத்தில் வரும் 23 ம் தேதி ஒரே கட்டமாக சட்டப்பேரவை தேர்தல் வாக்குப்பதிவு நடைபெறுவதற்கான அனைத்து ஆயத்த நடவடிக்கைகளும் மேற்கொள்ளப்பட்டு வருகின்றன.

7 ஆயிரத்து 600 வேட்பு மனுக்கள் தாக்கல் செய்யப்பட்டுள்ள நிலையில் இன்று அவை பரிசீலனைக்கு எடுத்துக் கொள்ளப்படுகின்றன.

வரும் 9ஆம் தேதி மனுக்களை திரும்ப பெறுவதற்கு கடைசி நாளாகும்.

அன்றைய தினம் இறுதி வேட்பாளர் பட்டியல் வெளியிடப்படும்.

வரும் 10ம் தேதி தேர்தல் ஆணையத்தின் மூலம் வாக்காளர் தகவல் சீட்டுகள் விநியோகம் செய்யப்படும்.

இந்த முறை புகைப்படம் இன்றி வாக்காளர்களின் விவரங்கள் அடங்கிய வாக்காளர்கள் தகவல் சீட்டு மட்டுமே விநியோகம் செய்யப்படும் என்று அறிவிக்கப்பட்டுள்ளது.

தேர்தல் அதிகாரிகளுக்கு இந்த வார இறுதியில் சிறப்பு பயிற்சிகள் வழங்கப்படும்.

தேர்தல் நடைபெறுவதற்கு இன்னும் 16 நாட்கள் உள்ள நிலையில் பிரச்சாரம் குறு
பிடித்துள்ளது.

மாநிலம் முழுவதும் 918 நட்சத்திர பேச்சாளருக்கு அனுமதி வழங்கப்பட்டுள்ளது.

தேசிய ஜனநாயக கூட்டணி கட்சிகளுக்கு வாக்கு சேகரிப்பதற்காக பிரதமர் திரு. நரேந்திர
மோடி, மூத்த அமைச்சர்கள், பிஜேபி தலைவர் திரு. நிதின் நபீன், பிஜேபி ஆளும் மாநிலங்களின்
முதல் அமைச்சர்களான திரு. தேவந்திர பட்னாவிஸ், திரு. யோகி ஆதித்யநாத், திரு. ஹிமந்த்
பிஸ்வாஸ் சர்மா, திருமதி. ரேகா குப்தா ஆகியோர் பிரச்சாரம் மேற்கொள்கின்றனர்.

அஇஅதிமுக பொதுச்செயலாளர் திரு. எடப்பாடி பழனிச்சாமி மற்றும் அக்கட்சியின் மூத்த
தலைவர்களும், நாடாளுமன்ற உறுப்பினர்களும் பிரச்சாரம் மேற்கொண்டு வருகின்றனர்.

மதச்சார்பற்ற முற்போக்கு கூட்டணி சார்பில் தமிழக முதலமைச்சரும், தி.மு.க.
தலைவருமான திரு. மு.க. ஸ்டாலின், நாடாளுமன்ற உறுப்பினர்களான திரு. டி.ஆர். பாலு,
திருமதி. கனிமொழி மற்றும் தி.மு.க. பேச்சாளர்களும் பிரச்சாரம் மேற்கொள்கின்றனர்.

>>>>><<<<<

தமிழகத்தில் நூறு சதவீத வாக்குப்பதிவை வலியுறுத்தி பல்வேறு விழிப்புணர்வு
நிகழ்ச்சிகள் நடைபெற்று வருகின்றன.

ராணிப்பேட்டை மாவட்டத்தில் பரவலாக காணப்படும் செம்மான் உருவம் தேர்தல்
விழிப்புணர்வு சின்னமாக அறிவிக்கப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் பைட்- ராணிப்பேட்டை 44 Sec)

>>>>><<<<<

உலக சுகாதார தினம் இன்று கொண்டாடப்படுகிறது.

1948 ஆம் ஆண்டு இதே நாளில் சுவிட்சர்லாந்து நாட்டின் ஜெனிவாவில் உலக சுகாதார
அமைப்பு தொடங்கியதன் நினைவாக ஒவ்வொரு ஆண்டும் ஏப்ரல் 7ம் தேதி உலக சுகாதார
தினமாக கடைபிடிக்கப்பட்டு வருகிறது.

சுகாதாரத்திற்காக இணைவோம்- அறிவியலுடன் நிற்போம் என்பதே இந்தாண்டின் கருப்பொருளாகும்.

இந்நாளையொட்டி பிரதமர் திரு. நரேந்திர மோடி வெளியிட்டுள்ள சமூக வலைதளப் பதிவில், சுகாதாரமான உலகத்தை உருவாக்க அயராது பாடுபடுவோம் என்று கூறியுள்ளார்.

சுகாதாரமான சமூகத்தை உருவாக்க அரசு உறுதி பூண்டிருப்பதாக அவர் தெரிவித்துள்ளார்.

சுகாதாரத்துறையை மேம்படுத்த அனைவரும் ஒருங்கிணைந்து செயல்பட வேண்டும் என்று பிரதமர் திரு. நரேந்திர மோடி கூறியுள்ளார்.

இந்நாளையொட்டி மத்திய உள்துறை அமைச்சர் திரு. அமித் ஷா வெளியிட்டுள்ள செய்தியில், ஆரோக்கியமான உணவுப் பழக்கம் மற்றும் உடற்பயிற்சி மூலம் வலிமையான சமுதாயத்தை உருவாக்க முடியும் என்று கூறியுள்ளார்.

இதனிடையே அறிவியலின் துணையோடு ஆரோக்கியத்தை மேம்படுத்துவது அவசியம் என்று சென்னையில் உள்ள இஎஸ்ஐ மருத்துவமனை மருத்துவர் டாக்டர் சுதந்திர கண்ணன், எமது செய்தியாளரிடம் தெரிவித்தார்.

(வாய்ஸ் பைட்- 36 Sec)

>>>>><<<<<

இலங்கை சிறையில் இருந்து 30 இந்திய மீனவர்கள் இன்று விடுவிக்கப்பட்டனர்.

பாக் வளைகுடா பகுதியில் எல்லை தாண்டி மீன் பிடித்ததாக அவர்கள் கைது செய்யப்பட்டு இலங்கை சிறையில் அடைக்கப்பட்டனர். அவர்களது படகுகளும் பறிமுதல் செய்யப்பட்டுள்ளன.

விடுவிக்கப்பட்ட மீனவர்கள் இன்று தாய்நாடு திரும்புவதாக இலங்கையில் உள்ள இந்திய தூதர் தெரிவித்துள்ளார்.

>>>>><<<<<

இடம் பெயர்ந்த தொழிலாளர்களின் வசதிக்காக திறந்தெவளி சந்தையில் விற்பனை செய்யப்படும் 5 கிலோ எடையுள்ள சமையல் எரிவாயு சிலிண்டர் ஒதுக்கீட்டை மத்திய அரசு அதிகரித்துள்ளது.

இது தொடர்பாக பெட்ரோலியத்துறை செயலர் டாகடர் நீரஜ் மிட்டல், அனைத்து மாநிலங்களுக்கும் கடிதம் எழுதியுள்ளார்.

இந்த எல்பிஜி சிலிண்டர்கள் ரேஷன் கடைகள் மூலம் இடம் பெயர்ந்த தொழிலாளர்களுக்கு விற்பனை செய்யப்படும் என்று அவர் கூறியுள்ளார்.

தொழிலாளர்களுக்கான ஒரு நாளைக்கான ஒதுக்கீடு அதிகரிக்கப்பட்டுள்ளதாக அவர் கூறியுள்ளார்.

>>>>><<<<<

ஈரான் ஏவுகணை தாக்குதலை முறியடித்ததாக சவுதி அரேபியா தெரிவித்துள்ளது.

இதுதொடர்பாக சவுதி அரேபிய பாதுகாப்பு அமைச்சகம் வெளியிட்டுள்ள அறிக்கையில், இன்று அதிகாலை அந்நாட்டின் கிழக்குப் பகுதியில் ஈரான் ஏவிய 7 நீண்டதூர ஏவுகணைகள் இடைமறித்து அழிக்கப்பட்டதாக கூறியுள்ளது.

இந்த தாக்குதலில் சவுதி அரேபியாவின் *Al Jubail* பெட்ரோ கெமிக்கல் தொழில் மையத்தில் தீப்பற்றியது.

அப்பகுதியில் தீ பரவாமல் இருக்க நடவடிக்கை எடுத்து வருவதாக சவுதி அரேபியா கூறியுள்ளது.

ஈரானின் தெற்கு பகுதியில் எரிவாயு உற்பத்தி மையத்தில் இஸ்ரேல் தாக்குதல் நடத்தியது. இதன் மூலம் உலகளவில் எரிவாயு வர்த்தகம் பாதிக்கும் அபாயம் ஏற்பட்டுள்ளதாக எமது செய்தியாளர் தெரிவிக்கிறார்.

>>>>><<<<<

ஆசிய கைப்பந்து சாம்பியன் போட்டியில் இந்தியா வெண்கலப் பதக்கம் வென்றது.

உஸ்பெகிஸ்தானில் நடைபெற்ற இப்போட்டியின் ஆடவர் பிரிவில் இந்தியா இப்பதக்கத்தை கைப்பற்றியது.

ஆசிய குத்துச்சண்டை சாம்பியன் போட்டியில் இந்தியாவின் *Minakshi Hooda* இறுதியாட்டத்துக்கு முன்னேறியுள்ளார்.

மங்கோலியாவின் *Ulaanbaatar*-ல் நடைபெற்று வரும் இப்போட்டியில் மகளிர் 48 கிலோ எடை பிரிவு அரையிறுதி ஆட்டத்தில் அவர் 4-1 என்ற புள்ளிக்கணக்கில் தாய்லாந்தின் *Thipsatcha*-வை வென்றார்.

>>>>>END<<<<<